

Wasea nai Talanoa kei Jisu

YAKAVI NI SIGA TABU

Vulica Na Vuli Ni Macawa Oqo: : Efeso 2:1–10, 1 Joni 4:7–11, Marika 5:1–20, Iperiu 10:19–22, Kalatia 2:20, 1 Koronica 1:30.

Wiligusu: “A veika oqo au sa vola veikemudou mo dou kila kina ni dou sa rawata na bula tawa mudu, io, veikemudou sa vakabautata na Yaca ni Luve ni Kalou” (1 Joni 5:13)

Me vaka sa tukuni ena veileseni sa oti ni sega ni dua nai na I vakadinadina kaukauwa ni kosipeli me tautauvata kei na kena veisautaki ni dua na bula. Era na rawa veibataka na tamata na nomu kila vakaivolatabu. Era na rawa ni veibataka na nomui vakavuvuvlu. Era na rawa ni loma tarotaro me baleta na nomu kila nai Vola Tabu, ia era na sega ni taroga na nomu tukuniyalotaka se ko cei ko Jisu vei iko kei na ka sa cakava ena nomu bula.

Na vakadinadina sai koya na nomu wasea na veika eda kila me baleti Jisu. Na noda solia vei ira na tamata mera kila se cava ko Jisu vei iko kei na ka sa cakava veikeda. Kevaka na noda vakadinadina sa baleta ga na noda tovolea me vakadonuya ni ka eda sa vakabauta ni dodonu tiko, kei na ka era vakabauta na tani ni cala, eda na sotava na sotava kina na veisaqasaqa kaukauwa. Ia, Kevaka, na noda vakadinadinataki Jisu me lako saraga mai na yalo sa veisautaki ena Nona loloma, rawai ena Nona loloma savu, kei na veivakurabuitaki ni Nona dina, era na kurabuitaka ko ira na tamata na veika sa cakava na dina ena noda bula. Na dina e tukuni ena iyaloalo ni dua na bula sa veisau, ena cakava na duidui. Ni sa uto ni vakavuvuli kece ko Karisito, ko ira kece eda wasea tiko vei ira na Vosa ni Kalou, era sa na tu vakarau mera na ciqoma na dina ni Nona Vosa ni Kalou.

*Vulica na leseni ni macawa qo mo vakarau kina Siga Tabu ni Sepiteba 12.

Jisu: Na Yavu ni Noda Tukuniyalo

Nida Lotu Vakarisito, ena tiko veikeda e dua nai talanioa meda na talanoa-taka, oya nai talanoa ni Nona a veisautaka na noda bula ko Jisu kei na ka sa cakava tiko veikeda.

Wilika na Efeso 2:1–10. A vakacava tu na kedai tuvaki ni bera nida qai kilai Karisito? Na cava e rawa ni da vakadinadinataka ena gauna eda sa ciqomi Karisito kina?

A. Ni bera ni da kilai Jisu (Efeso 2:1–3).

B. Ni oti na noda kilai Karisito (Efeso 2:4–10).

Sa dua dina na veisau e veivakurabuitaki! Ni bera ni da qai kilai Karisito, eda sa “mate tu ena caka cala kei nai valavala ca, muria tiko nai valavala kei vuravura oqo, muria tiko na gagadre ca ni yago ia na nodai tovo meda cudruvi kina mevakataki ira na tani” Me vaka rawarawataka, ni bera nida qai kilai Karisito, eda veitosoyaki vakaveitalia voli ena bula oqo enai tuvaki ni bula yali ka veilecayaki.

Eda na rawa ni kaya ni da marau tiko, ia e tiko na gagano titobu ni yalo ena vuku ni dua na ka e yali tiko ena noda bula. Ni da lako mai ki vei Karisito eda na vakila na Nona loloma ni sa cakava na veisau. Ia oqo nida sa tu vata kei Karisito, eda sa vakila na bula dina. “Ia na Kalou sa vutu ni loloma, ena vuku ni Nona loloma levu sa lomani keda kina” sa noda kina na isolisoli ni bula tawa mudu. Sa vakaturi keda cake ka vakatikori keda vata kei Karisito Jisu” Ni da tu vata kei Karisito sa na qai vakabalebale na bula ka vou nai nakinaki. Mevaka e kaya ko Joni, “Sa tu vei koya na bula, ia na rarama ni tamata na bula” (Joni 1:4).

Read Ephesians 2:10. Na cava sa rui bibi kina na cakacaka vina-ka ena noda vakabauta na Lotu Vakarisito? Enai yaloyalo levu ni vakabulai ena vakabauta eda na veisotaritaki rau vata vakacava kei na vakanananu e kaya tiko, “ka sega ga ena vuku ni cakacaka ni vunau” Roma 3:28?

E vakacava tu na nomu bula ni sa veisautaka ko Jisu, na veisau ena rawa ni veisautaka e dua me kilai Jisu?

Na Kaukauwa ni Tukuniyalo e Kauta mai na Veisau

Ko Joni kei Jemesa na luvei Sepete, erau dauvakatokai me rau “Luve ni kuru” (Marika 3:17). Ko Jisu ga e solia vei rau na yaca buli oya. Nai vakaraitaki ni nona dauyalo katakata ko Joni e yaco ena gauna eratou curumi Samaria tiko kina kei Jisu. Ena nodratou vakasaqara tiko e dua na vanua meratou vakacegu kina, eratou mani sotava kina na veisaqasaqa ena vuku ga ni duidui e tiko vei ira mai Samaria kei Jutia. E sega madaga ni soli vei iratou na bure ni malumalumu.

Erau sa mani nanuma sara ko Joni kei Jemesa ni tiko veirau nai wali ni leqa oya. “Ia ni rau sa raica na Nona tisaipeli ko Jemesa kei Joni, erau sa kaya, Turaga ko ni sa vinakata me lutu sobu mai Lomalagi na bukawaqa me vakamai ira, mevaka na ka a cakava ko Ilaija?” (Luke 9:54). A sa vunauci rau na veitacini ko Jisu, eratou sa qai biuta na koro ka lako yani. Na sala nei Jisu e sala ni loloma ka sega ni kaukauwa ni veicoqacoqa.

Enai serau ni loloma nei Jisu sa veisau kina na yalokatakata kei na cudrucudru nei Joni me dauloloma ka yalomalumalumu sara. Enai matai ni Vola nei Joni, e basika kina vakavasagavulu na vosa oqo na loloma; mai na so tale na kenai yaloyalo e basika vakalimasagavulu.

Wilika 1 Joni 1:1–4, 1 Joni 3:1; 1 Joni 4:7–11; kei na 1 Joni 5:1–5. Na cava era kaya na veitikina oqo me baleta na tukuniyalo nei Joni kei na veisau sa yaco ena nona bula ena vuku ni nodrau a veivosaki kei Jisu?

E tiko e dua na yavu tawa mudu oya na lawa ni univesi. Ko Ellen G. White e tukuna vakamatata na yavu oqo ena vosa oqo: “Na kena vakayagataki na kaukauwa e veibasai kei na yavu ni matanitu na Kalou; e gadreva ga kina na cakacaka ni loloma, kei na loloma ena sega ni rawa me vakaroti; ena sega ni rawati ena kaukauwa se vakatulewa. Na loloma walega ena vakayadrata na loloma.”—*The Desire of Ages*, p. 22.

Ni da sa sorovaki keda vei Karisito, na Nona loloma ena caudre mai veikeda mera raica na tani. Na tukuniyalo levu duadua eda na rawa ni cakava na Lotu Vakarisito oya nan a bula sa veisau. E sega ni kenai balebale oya nida na sega ni cala kei na so na gauna eda na sega ni dewadewa ni loloma ni dodonu meda vaka-kina. Ia na kenai balebale oya na loloma nei Karisito ena drodro mai na noda bula ka ra laki kalougata kina ko ira era tiko vakavolivoliti keda.

Vakacava sara mada na nomu vakacilava tiko na loloma nei Karisito vei ira na tani? Vakasamataka tiko na kena vakayagataki ena nomu bula.

Tukuna nai Talanoa kei Jisu

Ko cei nai matai ni kaulotu a talai iratou yani ko Jisu? Eratou sega ni tisaipeli. Eratou sega ni dua vei ira na nonai tokani dede sara. Nai matai ni daukaulotu a vakatala ko Jisu sai koya na tamata lialia, curumi tevoru ka dauvakarerei ira na veikoro voleka.

Na kaukauwa ni tevoru, e musuka na senicodo ka vesuki rau tu, ka rau qoqolou mai ena domo e rerevaki sara, ka tavatava na yagorau ena vatu gagata. Na qolou ni domodra e sa vakaraitaka ga na gagadre titobu ni yalodra. (Maciu 8:28, 29; Mark 5:1–5).

Ia erau sa qai sota kei Jisu, ka sa veisau na nodrau bula. Sa sega tale ni qai vaka e liu. Sa qai vakaseva tani ko Jisu na tevoru ka ra dauvakararawataka tu na yagodrau, ki na binibini vuaka ka vakalutuki ira ena bari ni vatu ki waitui (Maciu 8:32–34; Marika 5:13, 14).

Wilika na Marika 5:1–17. Na cava e yaco ki vua na tamata oqo, ka cava era raica na lewe ni koro ena nodra sa mai raica na ka e a yaco?

Koi rau ka daucurumi tevoru voli sa yaco me rau tamata vou ni sa veisautaki rau na kaukauwa nei Karisito. Era sa mai raici rau na lewe ni koro ni rau sa dabe toka ena ruku ni yavai Jisu, ka vakarogoca tiko na veivosa kecega sa lako mai na gusu ni nodrau Turaga. Rogoca, na vola nei Maciu e tukuna tiko ni lewe rua na daucurumi tevoru ia na vola nei Marika e vakanamata ga ki vua e dua vei rau na lewe rua oya. Ia na ka e bibi ga oya ni ko Jisu sa vakabulai rau vakayago, vakasama, loma bibi ni yalo ka vakabulai rau vakayalo.

Wilika na Marika 5:18–20. E matata ni ko irau na daucurumi tevoru, ka rau sa veisau, e rau via tiko vata ga kei Jisu, ia na cava na ka e vakatalai rau kina ko Karisito merau cakava?

“Ena dua ga na gauna lekaleka erau kalougata kina na lewe rua oqo ena nodrau sa rogoca nai vakavuvuli nei Karisito. E sega vakadua ni dua nai vunau erau sa bau rogoca. Erau sega ni vakasalataki ira rawa na tamata mevakataki iratou na tisaipeli ni ratou dautiko vata Karisito ena veisiga. Ia, e rau sa vakila vakataki rau nai vakadinadina ni ko Jisu na Mesaia. Sa rawa me rau tukuna na veika e rau sa kila; na ka e rau sa raica ka rogoca, kei na nodrau sa vakila na kaukauwa nei Karisito ni sa tarai rau. Sai koya oqo na ka ena rawa ni cakava ko ira kecega sa tarai na lomadra ena loloma ni Kalou”—Ellen G. White, *The Desire of Ages*, p. 340. Na nodrau tukuniyalo e vakarautaki Tikapoli, na tini na korolelevu ena baravi ni wasawasa ko Kaleli, mera ciqoma nai vakavuvuli nei Jisu. Oqo na kaukauwa ni tukuniyalo.

Vakadinadinataka ena Yalo e Dei

Wilika na 1 Joni 5:11–13; Iperiu 10:19–22; kei na 1 Koronica 15:1, 2. Na veivakadeitaki cava ni bula tawa mudu e solia tiko veikeda na Vosa ni Kalou me rawa kina veikeda meda vakadinadinataka ni noda bula tawa mudu ena vukui Karisito e ka dina?

Kevaka e sega ni tu veikeda na ivakadei ni rawati ni bula tawa mudu ena vuku iKarisito, ena sega ni rawarawa meda na wasea ki vua tale edua. Eda na sega ni wasea rawa e dua na ka e sega veikeda. Era tiko eso na tamata Lotu Vakarisito ka ra dauvakararavi vakalevu ena nodra vakatulewa, ka ra bula tiko ena dua nai vakarau ni bula veilecayaki ena dua na gauna balavu, ka ra vakatarotaroga voli me ra sa vinaka vakaoti mera na rawata ki na bula. A kaya e dua na dauvunau, “Ena gauna au raici au kina, au sega ni raica rawa e dua na ka meu na rawata kina na bula tawa mudu. Ia, ena gauna au raici Jisu kina, au sega ni raica rawa e dua na ka meu na yali tawa mudu kina.” Na vosa ni Turaga sa voqa voli mai ena veitaba-gauna ena Nona kaya, “Dou golevi Au mai mo dou vakabulai nai yalayala kecega kei vuravura, ni sai Au na Kalou ka sa sega ni dua tani tale” (Aisea 45:22).

E vinakata na noda Turaga meda marautaka na bula tawa mudu e solia tu vakailoloma veikeda. E gadreva meda vakila na cava nai balebale ni vakadonui ena Nona loloma ka vakagalalataki mai na veivakacacani e kauta mai nai vala-vala ca. Mevaka e kaya ko Paula ena Roma 5, “O koya oqo eda sa vakadonui ena vakabauta meda na qai veivinakati kei Koya na Kalou ena vuku ni noda Turaga ko Jisu Karisito” (Roma 5:1). E tomana ni rawa ni noda nai vakadei oya, “ni ra sega kina ni lewai mera cudruvi ko ira era sa tu vata kei Karisito Jisu” (Roma 8:1). E veivakadeitaki kina ko Joni nai apositolo ena nona kaya, “O koya sa tu vua na Luvena sa tu vei koya na bula; o koya sa sega ni tu vua na Luve ni Kalou sa sega ni tu vua na bula” (1 Joni 5:12).

Kevaka eda sa ciqomi Jisu ena vakabauta, ka sa bula lomada ko Koya ena vuku ni Nona Yalo Tabu, nai solisoli ni bula tawa mudu sa noda edaidai. E sega ni kainaki oya ena noda sa vakila na loloma ni Kalou kei na bula tawa mudu ena vukui Karisito ena noda bula, sa na sega ni rawa tale ni da vakayalia (2 Pita 2:18–22, Iperiu 3:5, Vakatakila 3:5). E tu talega veikeda na galala ni digidigi meda lako tani mai Vua, ia ena gauna eda sa vakila kina na Nona loloma kei na titobu ni Nona mai sorovaki Koya ena vukuda, meda kakua ni digitaka meda na lako tani mai vei Koya e rui lomani keda vakalevu. Eda na vakasaqara na gauna ena veisiga meda na wasea kina vei ira na tani na loloma e solia veikeda ko Jisu.

E tiko nai vakadei ni sa nomu na bula tawa mudu ena vukui Jisu? E yavutaki ena cava? Na cava na vuna e tiko kina vei iko nai nuinui oya? O raica nai vei? Ena yasana ka dua, kevaka ko sega ni vakadeitaka tiko, na cava na vuna? Ko na raica vakacava nai vakadei oya?

E Dua na Ka e Yaga me Vakadinadataki

“Au sa vakoti vata kei Karisito ki na kauveilatani: ia sa sega ga ni koi au dina sa bula tiko, na Karisito gas a bula e lomaqu. Ia na noqu bula vakayago oqo, au sa bula tiko kina, ni’u sa vakabauta na Luve ni Kalou, o Koya ka soli Koya ena vukuqu” (Kalatia 2:20).

E tiko na bula ni veisorovaki ena gauna eda sa ciqomi Karisito kina. E tiko eso na ka e kerei keda kina ko Koya meda biuta tani. Ko Jisu sa vakamatata-taka na ka meda na cakava ni da sa muri Koya ena Nona kaya: “Kevaka e dua sa via muri Au, me kakua ni muria na lomana, me colata ga na nona kauveilatai ka muri Au” (Luke 9:23). Sa dua dina na ka mosimosi na mate ena kauveilatai. Ni da sa solia na noda bula vei Karisito, na tamata makawa ni valavala ca oqo sa lauvako (raica na Roma 6:6), e ka mosimosi. Sa daumosi ena so na gauna eda sa biuta kina na veika e dauvakamareqeti tu e lomada, na gagadre kei nai vakarau ni bula eda sa bulataka tiko mai vakadede, ia na kenai sau e uasivi duadua mai na mosi.

Na tukuniyalo kaukauwa e tara ka veisautaka na nodra bula na tani e vakanamata ena ka sa cakava ko Karisito ki na noda bula, ka sega ni ka eda sa biuta tani ena vukuna. E baleta tiko na Nona sorovaki Koya, e sega ni noda sorovaki keda. Baleta ko Karisito e sega vakadua ni kerei keda meda biuta tani na ka eda taleitaka meda taura tiko.

Nai tukutuku ni Lotu Vakarisito ena veitabagauna era vakasinaiti tu ena kedrai talanoa o ira era cakava e dua na sorosorovaki levu ena vuku iKarisito. Sega ni baleta ni ko ira oqo era sa rawata na bula tawa mudu, se, na ka era sa cakava, se mani vakacava na nodra yalodina kei na lomasoli, e solia ga vei ira na dodonu mera tu rawa ena mata ni Kalou. Ka vuqa, ena nodra sa vakila na ka sa cakava vei ira ko Karisito, ko ira na turaga kei na marama oqo era sa vinakata ga mera sa biuta na ka kece enai cabocabo ni soro, mevaka na veikacivi ni Kalou ena nodra bula.

Wilika na Joni 1:12, Joni 10:10, Joni 14:27, kei na 1 Koronica 1:30. Na noda tukuniyalo e yavutaki ena ka sa cakava ko Karisito ena noda bula. Vola eso nai solisoli ni Nona loloma era volai tiko ena veitikina e cake.

Ena rarama ni tikina e cake, vakananuma mada na ka sa cakava vei iko na Kalou. Ko na rawa ni dua beka na tamata lotu yalodina ena nomu bula tau-coko, se ko lako curuma e dua na veisau kaukauwa. Vakananuma mada na Nona vinaka ko Jisu ki vei iko kei nai naki, vakacegu, kei na marau e solia vei iko. Vakananuma mada na Nona solia vei iko na kaukauwa mo lako curuma kina na veika dredre ena nomu bula.

Na sorosorovaki cava ko sa bau cakava ena vukui Karisito? Na cava ko sa bau vulica ena veika ko a lako curuma ka na rawa ni vurevure ni kalougata vei ira na tani?

Kuri ni Vakasama: Wilika na Marika 5:25–34.

“Ko ira na lewe vuqa era a suguraki ira vakavoleka sara ki vei Karisito era sega ni vakila e dua na kaukauwa me tarai ira. Ia ena gauna sa tarai Koya kina na yalewa tauvimate oqo, ena nona vakabauta ni na vakabulai kina, sa vakila na bula vinaka. Sa vaka-kina ena veika vakayalo. Ni da veitalanoataka vakamamada na lotu, masu ka sega ni gadreva me bula na yalo kei na vakabauta e bula ena sega na kena yaga. E dodonu me vakabauti o Karisito ni o koya na I vakabula kei vuravura. Na vakabauta e veivakabulai e sega walega ni noda, a sa vakaiotaka na dina ena noda vakasama. . .E sega ni se rauta na noda vakabauta na noda kila na veika me baleti Karisito. Na vakabauta walega e yaga veikeda, oya na noda ciqoma ni sai Koya na nodai Vakabula; ka sa rauti keda vakavinaka na Nona loloma.

“Na noda vakatusa na Nona yalodina, sai yaragi tiko nei lomalagi ni kena vakatakilai ko Karisito ki vuravura. Meda vakatakila na Nona loloma o koya sa vakatakilai vei ira na tamata ni Kalou ena gauna makawa; ia o koya ena qai mana sara oya na noda tukuniyalotaka na veika eda lako curuma. Eda sa vakadinadinata tiko na Kalou ena noda sa vakatakila ena noda bula na kaukauwa ni cakacaka ni Kalou. E duidui nai vakarau ni noda bula kei na veika eda dui lako curuma. Na Kalou e gadreva na noda vakavinavinaka me lako cake yani ki Vua, ka vakatakilai ena noda itovo. Na veivakacaucautaki talei vakaoqo me baleta na lagilagi ni Nona loloma, ni sa tokoni ena bula e bulataki Karisito, sa na solia e dua na kaukauwa levu e cakacaka tiko ena nodra bula tawa mudu na tamata.”—Ellen G. White, *The Desire of Ages*, p. 347.

Taro ni Veiwasei:

- 1. Na cava eso na ka ena e vakaukauwataka na tukuniyalo? Wilika na tukuniyalo nei Paula ki vei Akaripa ena Cakacaka 26:1–23. Na cava na yavu ni tukuniyalo oqo?**
- 2. Na cava e rui kaukauwa kina na tukuniyalo me baleta na ka sa cakava veikeda ko Karisito? Ko na sauma vakacava na taro: Io, oqori na ka e yaco vei iko, ia, vakacava kevaka au sega ni lako curuma na veika vakaoqori? Na cava na vuna e dodonu me vakatavulici au kina n aka ko lako curuma me rawa ni’u muri Karisito kina?**
- 3. Na cava eso na ka ena dodonu mo na biuta tani ni ko tukuniyalo tiko ki vua e dua e sega ni vakabauta?**
- 4. Toka ga ena taro me baleta na ivakadei ni bula tawa mudu. Na cava sa rui bibi kina na ka oqo ena noda bula na tamata Lotu Vakarisiko? Eda na vakadeitaka rawa vakacava na noda bula tawa mudu, ena gauna vata ga, ko sega ni vakabekataka tiko kina?**

